



It-Triq tas-Salib Missjunarja għat-Tfal

Talba tal-Bidu



Mulej Ġesù, għinna nimxu mit-triq li twassalna għall-ferħ ta' veru..

Għaqqadna mat-tfal kollha ta' rieda tajba biex flimkien inwasslu l-aħbar it-tajba sal-iktar postijiet 'il bogħod fid-dinja. Iftaħ 'l qlubna biex nisimgħu s-sejthiet li jagħmlulna n-nies fil-bżonn.

Ġesu għinna naqsmu mal-oħrajn ħalli nkunu xhieda tiegħek fid-dinja kull fejn inkunu. Ammen.

L-Ewwel Stazzjon: Ġesù kkundannat għall-mewt




Mexxej:

Ġesù kien akkużat mingħajr ma kien ħati. Hu ma ddefendiex ruħu, kien jaf li hemm bżonn imut minħabba dnubietna. Illum miljuni ta' tfal huma kkundannati għall-mewt minħabba l-mard u l-ġuħ. Ġesù, għinna narawk illum ukoll ikkundannat għall-mewt f'dawn it-tfal li huma ħutna fid-dinja.

Grupp:

Għażiż Ġesù, aħna għandna kollox filwaqt li oħrajn m'għandhom xejn. Fakkarna biex f'dan iż-żmien tar-Randan, nużaw it-talenti tagħna biex dawn it-tfal fil-bżonn ikollhom iktar ikel, kenn u mħabba. Għinna biex bil-ftit sacrificċju li aħna nagħmlu dawn it-tfal ikollhom ħajja aħjar.

It-Tieni Stazzjon: Ġesù mgħobbi bis-salib



Mexxej:

Is-salib kien kbir u tqil. Kien diffiċli għal Ġesù biex iġorru, imma Hu garru mingħajr tgergir. Ġesù qalilna li biex nimxu warajH irridu nerfgħu salibna.

Grupp:

Għażiż Ġesù, bħalek aħna nerfgħu s-salib tagħna biex niftakru fit-tbatija tiegħek. Għallimna naraw lill-oħrajn bħala ħutna. Għinna ngħinu lill-oħrajn mingħajr ma nistennew xejn lura.

It-Tielet Stazzjon: Ġesù jaqa' għall-ewwel darba



Mexxej:

Ġesù kien diġà midrub ħafna meta waqa' l-ewwel darba. B'din il-waqa' wegġa' ħafna, imma reġa' qam u kompli sejjer.

Grupp:

Għażiż Ġesù, ha nafdawlek lil ħutna t-tfal madwar id-dinja li qed ibatu biex qatt ma jtilfu t-tama fik. Għinna Ġesù, biex aħna wkoll meta xi ħaġa ma tiginiex tajba, nagħmlu kuraġġ, ma naqtgħux qalbna u nqumu mill-ġdid.

Ir-Raba' Stazzjon: Ġesù jiltaqa' ma' ommu Marija Santissima



Mexxej:

Ġesù kien jaf li ommu Marija kienet mnikkta ħafna tarah ibati. Imma hi kienet hemm tagħmillu kuraġġ. Turih kemm tħobbu. Niftakru f'dawk it-tfal refuġjati li qegħdin waħedhom mingħajr il-ġenituri tagħhom.

Grupp:

Għażiż Ġesù, għinna nħobbu iżjed lill-ġenituri tagħna. Nagħrfu kemm iħobbuna. Illum Ġesù jgorris s-salib tagħna biex niftakru f'tant tfal li m'għandhomx familja. Għinna nsibu modi kif ngħinuhom iħossuhom maħbubin.

Il-Ħames Stazzjon: Ġesù megħjun minn Xmun iċ-Ċirinew jerfa' s-salib



Mexxej:

Xmun ma ġiex biex jgħin lil Ġesù. Kien mar biex jara x'inhu għaddej. Imbagħad ordnawlu biex jgħin lil Ġesù għax kien għajjen wisq. Xmun refa' s-salib u għen lil Ġesù jimxi t-triq tiegħu.

Grupp:

Għażiż Ġesù, inti ħallejt lil Xmun jgħinek terfa' s-salib, b'hekk tgħallimna li aħna lkoll ikollna bżonn l-għajnuna xi kultant. Agħmel li aħna nirringrazzjaw dejjem lil dawk li jgħinuna meta nkunu mnikkta u jkollna bżonn l-għajnuna.

Is-Sitt Stazzjon: Il-Veronika tixxotta Wiċċ Ġesù



Mexxej:

Il-Veronika rat li Ġesù kien qed ibati. Riedet tgħinu għalkemm kienet ser tispicċa f'ħafna nkwiet mas-soldati. Hi għamlet kuraġġ u resqet 'il quddiem u ixxuttat il-wiċċ għażiż ta' Ġesù. L-imħabba u t-tjubija tagħha għelbu l-biża', u ta' dan Ġesù ħallielha rigal; il-wiċċ għażiż tiegħu stampat għal dejjem.

Grupp:

Għażiż Ġesù, ħallini nara wiċċek f'dawk li qed ibatu. Agħmel li dejjem ninduna b'dawk it-tfal li jkunu fl-inkwiet. Ġesù, tħallini qatt nibża' ngħin, nisma' u nkun viċin ta' dawn sħabi li qed ibatu.

Is-Seba' Stazzjon: Ġesù jaqa' għat-tieni darba



Mexxej:

Ġesù kien magħkus bl-uġiegh, waqa' t-tieni darba, imma b'kuraġġ kbir qam. Ma qatgħax qalbu, ried jimxi t-triq sal-aħħar. Ried jurina kemm iħobbna. Ejjew nimxu warajH, ingorru s-salib ta' ħafna tfal li ma jistgħux imorru l-iskola u qed jisfruttawhom għal ftit flus.

Grupp:

Għażiż Ġesù, anki jekk aħna lkoll differenti, tħallix li din il-ħaġa tbeġhdna minn tfal oħra fid-dinja u ma ngħinuhomx. Agħmel li dejjem inkunu minn tal-ewwel li nagħmluhom kuraġġ u naħsbu fihom, anki bit-talb.

It-Tmien Stazzjon: Ġesù jiltaqa' man-nisa ta' Ġerusalem



Mexxej:

Kien hemm nies li ħaduha kontra Ġesù, imma kien hemm dawk li mxew warajh. Kienu ħbieb tiegħu. Ġesù waqaf għax induna li dawn in-nisa kienu mnikktn. Qalilhom li għandhom iktar jinkwetaw għal uliedhom u għall-futur.

Grupp:

Għażiż Ġesù, inti waqaft quddiem dawn in-nisa għax kienu mnikkta. Waqaft għax indunajt bit-tbatija tagħhom. Ġesù ieqaf quddiem it-tfal kollha tad-dinja fit-tbatija tagħhom u ferraġhom inti kif għamilt ma' dawn in-nisa.



Id-Disa' Stazzjon: Ġesù jaqa' għat-tielet darba



Mexxej:

Tiskanta kif Ġesù jerġa' jaqa' u s-suldati ma jgħinuhx! Bdew jgħajtu iżjed miegħu biex iqum u jkompli triqtu. Din tfakkarna f'dawk it-tfal fid-dinja li bħalissa qegħdin ibatu mill-vjolenza u l-gwerra, u ħadd ma jgħinhom.

Grupp:

Għażiż Ġesù, għin lil tant tfal fid-dinja li qegħdin jgħixu fil-biża' minħabba l-vjolenza u l-gwerra. Urihom li inti qiegħed magħhom; miexi magħhom bl-imħabba kbira tiegħek.

L-Għaxar Stazzjon: Ġesù mneżża' minn ħwejġu



Mexxej:

Ġesù kien imneżża' mid-dinjità tiegħu. #adulu kollox, anki l-ħwejjeġ biex jumiljawH. Dan ifakkarna f'tant tfal fid-dinja li m'għandhomx ħwejjeġ, x'jieklu u huma morda.

Grupp:

Għażiż Ġesù, nitolbuk tkun ma' dawk it-tfal li bħalissa qegħdin f'nofs ta' baħar għax refuġjati bit-tama għal futur aħjar għalihom. Dawn ukoll Ġesù huma bla ħwejjeġ; ta' fuqhom senduqhom. Kellhom jitolqu minn pajjiżhom u mill-familji tagħhom biex ikollhom ħajja aħjar.

Il-Ħdax-il Stazzjon: Ġesù msammar mas-salib



Mexxej:

Is-soldati sammru l-idejn u s-saqajn ta' Ġesù, u refgħu s-salib 'il fuq. F'dan il-mument niftakru f'dawk it-tfal fid-dinja li qed isofru għax jemmnu f'Ġesù. Dawn it-tfal jgħixu fil-biża' u f'pajjiżhom ma jistgħux juru li jemmnu.

Grupp:

Għażiż Ġesù, grazzi talli tajtna l-fidi. Grazzi talli f'pajjiżna aħna fil-libertà u nistgħu nitolbu mingħajr biża'. Għinna biex qatt ma nistħu nuru li aħna nemmnu fik u biex dejjem inxandru l-imħabba tiegħek fid-dinja.



It-Tnax-il Stazzjon: Ġesù jmut fuq is-salib



Mexxej:

Meta Ġesù miet, is-sema swied u l-art bdiet titriegħed. Minħabba dan, ħafna beżgħu. Indunaw li Ġesù kien innoċenti u kienu għamlu żball kbir. Ġesù miet għalina. Ġesù gie fid-dinja bħala tarbija, għex fid-dinja magħna u miet għalina. Ejjew issa nieħdu ftit minuti u naħsbu ftit fis-salib biex Ġesù jurina kemm iħobbna.

Grupp:

Ġesù tant iħobbna li miet għalina fuq is-salib. Tfal, ejjew nagħlqu ftit għajnejna u naħsbu ftit fuq Ġesù, u f'qalbna ngħidulu kemm inħobbuH! ♥



It-Tleltax-il Stazzjon: Ġesù mnizzel mis-salib



Mexxej:


Ġużepi ta' Arimatea ta l-qabar tiegħu stess biex Ġesù seta' jindifen fih, għax Ġesù ma kellux qabar. Ġużepi ta' Arimatea kien ħabib ta' Ġesù li rriskja ħafna biex jgħin lil Ġesù.

Grupp:

Għażiż Ġesù, grazzi tas-salib tiegħek. Dan dejjem ifakkarna fl-imħabba kbira tiegħek għalina. Għinna biex qatt ma naqtgħu qalbna quddiem it-tbatija u dejjem inkunu tfal mimlijin tama għall-oħrajn.



L-Erbatax-il Stazzjon: Ġesù midfun f'qabar ġdid



Mexxej:

Meta l-affarijiet imorru ħażin u ġieli nkunu mdejquin, aħna wkoll b'hal dawk li kienu ħbieb ta' Ġesù, ma ridux li Ġesù jmut, jitqiegħed fil-qabar u l-blata titqiegħed quddiem il-qabar. Ikollna aptit nibku. Kuljum hemm tfal fid-dinja jibku biex xi ħadd jgħinhom. Ejja ma nħallux il-blata, jġigifieri l-egoizmu tagħna, iżommna milli ngħinu lit-tfal madwar id-dinja.

Grupp:

Għażiż Ġesù, għinna biex dejjem nimxu fuq il-passi tiegħek u ma ngibu l-ebda skuża biex ngħinu b'diversi modi lil ħutna li jinsabu viċin jew mbegħdin f'pajjiżna u fid-dinja kollha.



**Nadurawk O Ġesù u
nberkuk, għax
b'salibek u l-mewt
tiegħek Inti fdejtna ♥**

missioTFAL